



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1452/28 - 2006 ජූලි 08 වැනි සෙනසුරාදා - 2006.07.08

(ආණ්ඩුවේ බලයපිට ප්‍රසිද්ධ කරන ලදී)

### I වැනි කොටස : (I) වැනි පෙදය - සාමාන්‍ය

#### ආණ්ඩුවේ නිවේදන

සී.එස්. 1/64

(40 වන අධිකාරය වූ ) මහජන ආරක්ෂක ආඥාපනත

(40 වන අධිකාරය වූ ) මහජන ආරක්ෂක ආඥාපනතේ 5 වැනි වගන්තිය යටතේ ජනාධිපතිවරයා විසින් සාදන ලද නියෝග.

මහින්ද රාජපක්ෂ,  
ජනාධිපති.

2006 ක් වූ ජූලි මස 08 වැනි දින,  
කොළඹ දී ය.

#### නියෝග

1. මේ නියෝග 2006 අංක 3 දරන හදිසි අවස්ථා (කොළඹ අධි ආරක්ෂිත කලාප) නියෝග යනුවෙන් හඳුන්වනු ලැබේ.
2. මෙහි උපලේඛනයෙහි සීමාවල් විස්තර කර ඇති, කොළඹ කොටුවේ පිහිටි ජනාධිපති මන්දිරය සහ ඒ අවට ප්‍රදේශය මේ නියෝගවල කාර්යය සඳහා මෙහි මින්මතු අධි ආරක්ෂිත කලාපයක් බවට මෙයින් ප්‍රකාශයට පත් කරනු ලබන අතර “අධි ආරක්ෂක කලාපය” යනුවෙන් සඳහන් කරනු ලබන ) කොළඹ අධි ආරක්ෂක කලාපය යනුවෙන් හඳුන්වනු ලැබේ.
3. මේ නියෝගවල කාර්යය සඳහා ආරක්ෂක විෂයය භාර අමාත්‍යවරයාගේ අමාත්‍යාංශයේ ලේකම්වරයා නිසි බලධාරයා විය යුතු අතර, ඔහු මේ නියෝග ක්‍රියාත්මක කිරීම සඳහා වගකිව යුතු ය.
4. (1) රටේ යම් විශේෂිත කාලයක් තුළ ආරක්ෂක තත්ත්වය සැලකිල්ලට ගෙන අධි ආරක්ෂක කලාපය ඇතුළත සිදුවන යම් කටයුතු පාලනය කිරීම සඳහා විශේෂ වැඩ පිළිවෙලක් අවශ්‍ය වන බව, නිසි බලධාරයාගේ මතය වන අවස්ථාවක දී, එම කරුණ බලාත්මක කිරීම සඳහා අවශ්‍ය වන පරිදි වැඩ පිළිවෙලක් ඔහු විසින් සකස් කළ හැකි ය.
- (2) මේ නියෝග යථා පරිදි ක්‍රියාත්මක කිරීමේ කාර්යය සඳහා අවශ්‍ය විය හැකි යම් විධාන නිසි බලධාරයා විසින් කලින් කල නිකුත් කරනු ලැබිය හැකි ය.

- (3) (2) වන ඡේදය යටතේ විධානයක් නිකුත් කරනු ලැබුවේ යම් තැනැත්තෙකු වෙත ද, ඒ විධානයට අනුකූලව ක්‍රියා කිරීම ඒ තැනැත්තාගේ කාර්යය විය යුතු ය.
5. (1) තත්කාර්ය සඳහා පොලිස්පතිවරයාගේ පූර්ව ලිඛිත අනුමැතිය ලබාගෙන ඇත්නම් මිස, කිසිදු තැනැත්තකු විසින් අධි ආරක්ෂක කලාපය තුළ -
- (අ) රැස්වීම් හෝ මෝටර් රථ පෙළපාළි ඇතුළු කවර හෝ පෙළපාලි ; හෝ
- (ආ) දේශපාලන හෝ අන්‍ය ආකාරයක මහජන රැස්වීම්
- නොපැවැත්විය යුතුය.
6. (1) තත්කාර්ය සඳහා පොලිස්පතිවරයා විසින් හෝ ඒ සඳහා බලයලත්, නියෝජ්‍ය පොලිස්පති නිලයට වඩා අඩු නොවන නිලයක යම් නිලධරයකු විසින් හෝ නිකුත් කරනු ලැබූ අවසර පත්‍රයක අධිකාරය යටතේ මිස, කිසිම තැනැත්තෙකු විසින් යම් ලොරියක් හෝ ට්‍රේලරයක් අධි ආරක්ෂක කලාපය තුළට ධාවනය නොකළ යුතු ය. එවැනි සෑම අවසර පත්‍රයක් ම එහි නිශ්චිතව සඳහන් කර ඇති නියම සහ කොන්දේසිවලට යටත් විය යුතු අතර, එම ලොරිය හෝ ට්‍රේලරය ධාවනය කරනු ලබන මාර්ගය එහි නිශ්චිතව සඳහන් කර තිබිය යුතුය.
- (2) අවසර පත්‍රය අදාළ වන ලොරිය හෝ ට්‍රේලරය තුළ සියලු අවස්ථාවන්හි දී (1) වන ඡේදය යටතේ නිකුත් කරනු ලැබූ අවසර පත්‍රය තිබිය යුතු අතර, ඒ අවසර පත්‍රය පොලිස් නිලධරයකු විසින් පරීක්ෂා කිරීම සඳහා ඉල්ලා සිටි කවර හෝ අවස්ථාවක දී ඒ වාහනය ධාවනය කරනු ලබන තැනැත්තා විසින් ඒ අවසර පත්‍රය ඉදිරිපත් කළ යුතු ය.
- (3) (1) වන ඡේදය යටතේ නිකුත් කරනු ලැබූ අවසර පත්‍රයක අධිකාරය යටතේ මිස සහ අධි ආරක්ෂක කලාපය තුළ සේවා පවත්වාගෙන යාම සම්බන්ධයෙන් වන භාණ්ඩ පැටවීමේ සහ බැමේ කාර්යය සඳහා අවශ්‍ය වන තාක් දුරට හැර අධි ආරක්ෂක කලාපය සමන්විත වන ප්‍රදේශය තුළ කිසිදු තැනැත්තකු විසින් යම් ලොරියක් හෝ ට්‍රේලරයක් තවතා නොතැබිය යුතු ය.
- (4) මේ නියෝගයේ විධිවිධාන උල්ලංඝනය කරමින් ක්‍රියා කරමින් යම් තැනැත්තෙක් වරදකට වරදකරු විය යුතු අතර, ලඝු නඩු විභාගයකින් පසු වරදකරු කිරීමේ දී -
- (i) පළමු වරදක් සම්බන්ධයෙන් වන විට, රුපියල් පන්දහසකට නොවැඩි දඩයකට ද ;
- (ii) දෙවන වරදක් සම්බන්ධයෙන් වන විට රුපියල් දසදහසකට නොවැඩි දඩයකට ද ;
- (iii) තුන්වන වරදක් සම්බන්ධයෙන් වන විට, මේ ඡේදය උල්ලංඝනය කරමින් භාවිතා කරන ලද ලොරිය හෝ ට්‍රේලරය අධිකරණ ආඥාවක් මගින් රාජසන්නක කරනු ලැබීමට ද,
- යටත් විය යුතුය.
7. 6 වන නියෝගය යටතේ රාජසන්නක කරනු ලැබූ යම් ලොරියක් හෝ ට්‍රේලරයක් -
- (අ) අදාළ වරදකරු කරනු ලැබීමට එරෙහිව ආණ්ඩුක්‍රම ව්‍යවස්ථාවේ 154 ග ව්‍යවස්ථාව යටතේ පිහිටුවනු ලැබූ මහාධිකරණයක් වෙත අභියාචනයක් ඉදිරිපත් කර තැත්නම් එම වරදකරු කිරීමට එරෙහිව අභියාචනයක් ඉදිරිපත් කිරීම සඳහා නියම කර ඇති කාලසීමාව අවසන් වන දිනයේ සිට එම ලොරිය හෝ ට්‍රේලරය නියත වශයෙන් රජය සතු විය යුතු ය.
- (ආ) අදාළ වරදකරු කරනු ලැබීමට එරෙහිව ආණ්ඩුක්‍රම ව්‍යවස්ථාවේ 154 ග ව්‍යවස්ථාව යටතේ පිහිටුවනු ලැබූ මහාධිකරණයක් වෙත අභියාචනයක් ඉදිරිපත් කර ඇත්නම්, ඒ අභියාචනයේ දී එම වරදකරු කිරීම අවසාන වශයෙන් ස්ථිර කරනු ලැබූ දින සිට බලපැවැත්වෙන පරිදි එම ලොරිය හෝ ට්‍රේලරය නියත වශයෙන් රජය සතු විය යුතු ය.
8. සහතිකයේ නිශ්චිතව සඳහන් ක්‍රියා අධි ආරක්ෂක කලාපය තුළ සිදු වී ඇති බවට නිසි බලධරයාගේ අත්සන යටතේ නිකුත් කරන ලද සහතිකය සාක්ෂි වශයෙන් ආවේශ්‍ය කර ගනු ලැබිය යුතු අතර, ඒ සහතිකය එහි සඳහන් කරුණු සම්බන්ධයෙන් බැලූ බැල්මට පිළිගත හැකි සාක්ෂියක් විය යුතු ය.
9. පොලිස්පතිවරයා විසින් මේ නියෝගවල විධිවිධාන ක්‍රියාත්මක කිරීම සහ එකී කාර්යය සඳහා අවශ්‍ය අවස්ථාවන්හි දී යාන්ත්‍රිකව හෝ අන්‍යාකාරයකින් ක්‍රියා කරවනු ලබන යම් මෝටර් වාහනයක් හෝ වෙනත් වාහනයක් අධි ආරක්ෂක කලාපය තුළ පාවිච්චි කිරීම ද ඔබ මොබ ගෙන යාම පාලනය කිරීම සහ තවතා තැබීම පාලනය කිරීම ද නීත්‍යානුකූලව වන්නේ ය.

10. (1) යම් තැනැත්තකු විසින් මේ නියෝගවල විධිවිධාන ප්‍රකාරව යම් වරදක් සිදු කිරීමට හෝ මේ විධිවිධාන උල්ලංඝනය කිරීමක් ක්‍රියා කිරීමට හෝ ඉඩ ඇති බවට සැක කිරීමට යම් පොලිස් නිලධාරියකුට හේතු ඇති අවස්ථාවක, ඒ පොලිස් නිලධාරියා විසින් අධි ආරක්ෂක කලාපය තුළ ඒ තැනැත්තා පරීක්ෂාවට භාජනය කළ හැකි ය.
- (2) යම් තැනැත්තකු අධි ආරක්ෂක කලාපය තුළ මේ නියෝග ප්‍රකාරව වරදක් සිදුකර ඇති බවට හෝ ඒ නියෝග උල්ලංඝනය කරමින් ක්‍රියාකර ඇති බවට හෝ විශ්වාස කිරීමට පොලිස් නිලධාරියකුට හේතු ඇති අවස්ථාවක, ඒ පොලිස් නිලධාරියා විසින් ඒ තැනැත්තා වහාම අත් අඩංගුවට ගනු ලැබිය හැකි ය. මේ පනත යටතේ වූ යම් වරදක් 1979 අංක 15 දරන අපරාධ නඩු විධාන සංග්‍රහය පනතේ අර්ථනුකූලව සහ එහි කාර්යය සඳහා සාක්ෂිකය වරදක් ලෙස සලකනු ලැබිය හැකි ය.
11. (1) අධි ආරක්ෂක කලාපය තුළ පිහිටා ඇති ගොඩනැගිල්ලට ගෘහ මූලිකයන් විසින් දවසේ කවර වේලාවක දී හෝ අවසර නොලත් තැනැත්තන් හට එකී පරිශ්‍රවලට ඇතුළුවීමට ඉඩ නොදීමට, වග බලා ගත යුතු ය. එම ගොඩනැගිල්ලට ස්ථිර පදිංචිව සිටින සියලුම පදිංචිකරුවන්ගේ ලැයිස්තුවක් පොලිස් ස්ථානය වෙත ඉදිරිපත් කරන ලෙස අදාළ පොලිස් ස්ථානයේ ස්ථාන භාර නිලධාරියා විසින් නියම කරනු ලැබුවහොත්, එකී ගෘහමූලිකයා විසින් එවැනි ලැයිස්තුවක් අදාළ පොලිස් ස්ථාන භාර නිලධාරියා වෙත සපයනු ලැබිය යුතු ය.
- (2) (1) වන ඡේදය ප්‍රකාරව, නියම කරනු ලැබූ විට ලැයිස්තුවක් සැපයීමෙන් පසුව, ඒ ගොඩනැගිල්ලේ පදිංචියේ පසුව ඇතිවන වෙනස්වීම් පිළිබඳව, ඒ වෙනස සිදු වී පැය විසිහතරක් ඇතුළත දී ගෘහ මූලිකයා විසින් ඒ පොලිස් ස්ථානයේ ස්ථාන භාර නිලධාරියා වෙත දැනුම් දිය යුතු ය.
12. අධි ආරක්ෂක කලාපය තුළ පිහිටා ඇති සෑම රජයේ දෙපාර්තමේන්තුවක ම හෝ පෞද්ගලික ආයතනයක ම සේවා යෝජකයකු විසින්, අදාළ පොලිස් ස්ථානයේ ස්ථාන භාර නිලධාරියා විසින් නියම කරනු ලැබූ විට ඒ ආයතනයේ සේවයේ නියුක්තව සිටින සියලුම තැනැත්තන් පිළිබඳ විස්තර වහාම ලබාදිය යුතු ය.
13. නිසි බලධරයාගේ පූර්ව ලිඛිත අනුමැතිය නොමැතිව, කිසිදු තැනැත්තකු විසින්, අධි ආරක්ෂක කලාපය තුළ යම් ගොඩනැගිල්ලක්, ඉදිකිරීම ආරම්භ කිරීම හෝ දැනට පවත්නා යම් ගොඩනැගිල්ලකට කොටස් එකතු කිරීම හෝ වැඩි දියුණු කිරීම හෝ නොකළ යුතු ය.
14. නිසි බලධරයාගේ පූර්ව ලිඛිත අනුමැතිය නොමැතිව, කිසිදු තැනැත්තකු රජයේ දෙපාර්තමේන්තුවක්, පෞද්ගලික ආයතනයක්, තැනහොත් පුද්ගලයකු විසින් අධි ආරක්ෂක කලාපය තුළ කැනීම් කටයුතු නොකළ යුතු ය.
- 15 (1) පොලිස්පතිවරයා විසින් තත් කාර්යය සඳහා නිසි ලෙස බලය පවරන ලද පොලිස් නිලධාරියකු විසින්, අධි ආරක්ෂක කලාපය තුළ පිහිටි යම් පරිශ්‍රයකට ඇතුළු වී මේ නියෝගවල 13 වන හෝ 14 වන නියෝග උල්ලංඝනය කරමින් යම් ඉදිකිරීමක් හෝ කැනීමක් හෝ සිදු කරන්නේ ද යන්න පරීක්ෂා කරනු ලැබිය හැකි ය.
- (2) මේ නියෝගවල 13 වන සහ 14 වන නියෝගවල විධිවිධාන උල්ලංඝනය කරමින් යම් ඉදිකිරීමක් හෝ කැනීමක් සිදු කරන බවට සොයා ගනු ලැබූ අවස්ථාවක, ඒ ඉදිකිරීම් හෝ කැනීම් කටයුතු වහාම නවත්වන ලෙස එම ඉදිකිරීම් හෝ කැනීම් භාරව සිටින තැනැත්තා වෙත එය සොයාගත් පොලිස් නිලධාරියා විසින් නියම කරනු ලැබිය හැකි ය.
- (3) මේ නියෝගය යටතේ යම් නියමයක් කරනු ලැබුවේ යම් තැනැත්තකුට එරෙහිව ද ඒ තැනැත්තා විසින් ඒ ඉදිකිරීම් කටයුතු හෝ කැනීම් කටයුතු දිගටම පවත්වා ගෙන යාම අවශ්‍ය වන්නේ මන්ද, යන්න පිළිබඳව හේතු දක්වමින් අමාත්‍යවරයා වෙත අභියාචනය කළ හැකි ය. අමාත්‍යවරයා විසින්, පෙන්වා දෙනු ලැබූ අවස්ථානුගත කරුණු මත ඉදිකිරීම් හෝ කැනීම් කටයුතු දිගටම සිදු කිරීමට අවසර දෙනු ලැබිය හැකි ය. තැනහොත් එකී කටයුතු තහනම් කරනු ලැබිය හැකි ය.
- (4) 3 වන ඡේදය යටතේ ඉදිකිරීම් හෝ කැනීම් කටයුතු දිගටම සිදු කිරීම තහනම් කරනු ලැබ තිබිය දී ඒ කටයුතු දිගටම පවත්වා ගෙන යන යම් තැනැත්තකු මේ නියෝග යටතේ වරදකට වරදකරු විය යුතු ය.
- 16 අධි ආරක්ෂක කලාපය තුළ කවර හෝ හේතුවක් නිසා, හෝ කිසිම තැනැත්තකු විසින් කිසිදු ආකාරයක රතික්ෂා හෝ ගිනිකෙළි නොදැල්විය යුතුය. මේ නියෝගයේ විධිවිධාන උල්ලංඝනය කරන යම් තැනැත්තෙක් වරදකට වරදකරු විය යුතු ය.
17. මේ නියෝගවල යම් විධිවිධානයක් උල්ලංඝනය කරන හෝ මේ නියෝගවල විධිවිධාන යටතේ නිසි බලධරයා හෝ යම් පොලිස් නිලධාරියකු විසින් කරන ලද යම් නියමයකට හෝ විධානයකට අනුකූලව ක්‍රියාකිරීම පැහැර හරින හෝ ප්‍රතික්ෂේප කරන තැනහොත් මේ නියෝග යටතේ ස්වකීය කාර්යභාරය ඉටු කරන නිසි බලධරයා හෝ ඔහුගේ විධානය යටතේ ක්‍රියා කරන යම් තැනැත්තකු හෝ පොලිස් නිලධාරියකු හෝ මේ නියෝග යටතේ ස්වකීය කාර්යයන් ඉටු කිරීමෙන් වලක්වන හෝ එසේ කිරීමට බාධා කරන හෝ ඒ සඳහා අත් තැනැත්තකු යොදවන, යම් තැනැත්තෙක් මේ නියෝග යටතේ වරදකට වරදකරු විය යුතු අතර, මහේස්ත්‍රාත්වරයෙකු විසින් පවත්වනු ලබන ලඝු නඩු විභාගයකින් පසුව වරදකරු කරනු ලැබීමේ දී අවුරුදු දෙකකට නොවැඩි කාලයක් සඳහා දෙයාකාරයකින් එක් ආකාරයක බන්ධනාගාර ගත කරනු ලැබීමට හෝ රුපියල් පන්දාහකට නොවැඩි දඩයකට හෝ එම බන්ධනාගාර ගත කිරීම සහ දඩය යන දෙකටම හෝ යටත් විය යුතු ය.

18. මේ නියෝගවල කාර්යය සඳහා -

“ගොඩනැගිල්ල” යන්නට ස්ථිර හෝ තාවකාලික ව්‍යුහයක් ඇතුළත් වේ.

“ලොරිය” සහ “ට්‍රේලරය” යන්නට (203 වන අධිකාර වූ) රථ වාහන පනතේ 240 වන වගන්තිය මගින් එයට දී ඇති අර්ථයම තිබිය යුතුය.

#### උපලේඛනය

අධි ආරක්ෂක කලාපය බස්නාහිර පළාතේ, කොළඹ දිස්ත්‍රික්කයේ පිහිටා ඇති පහත දැක්වෙන භූමි ප්‍රදේශයෙන් සමන්විත විය යුතු අතර, පහත දැක්වෙන මායිම් වලින් යුක්ත වේ.

- බස්නාහිර : ගාලුමුවදොර පිට්ටනිය අතහැර, වේතාපාර හන්දියේ සිට වාෂ් සමුද්‍ර හෝටලය දක්වා ඉන්දියානු සාගරය ;
- උතුර : වේතාපාර සහ පොලිස් මූලස්ථානය ;
- නැගෙනහිර : යෝක් වීදිය සහ ලෝටස් පාරේ හන්දියේ සිට රිගල් සිනමා ශාලාවේ පිටුපස බේරේ වැවේ නැගෙනහිර ඉවුර හරහා දුම්පිය මාර්ගය, රිගල් සිනමා ශාලාව සහ අක්බාර් මාවත දක්වා ;
- දකුණ : අක්බාර් මාවත, ගාලුමුවදොර මැද පාර, සහ අක්බාර් මාවතේ පාලම සිට යුද්ධ හමුදා මූලස්ථානයේ බස්නාහිර මායිම දක්වා ;

07 - 502